

ಶ್ರೀ ಬಿ. ರಾಚಯ್ಯ. — 50 ಮಂದಿ ಉಪಾಧ್ಯಾಯರುಗಳ ಪೈಕಿ 13 ಮಂದಿಗೆ ಉಚಿತ ವಸತಿ ಕೊಟ್ಟಿದ್ದಾರೆ. ಇರತಕ್ಕ ವಿಚಾರಗಳನ್ನು ವಿಮರ್ಶೆ ಮಾಡಿ; ಬೇರೆಯವರಿಗೂ ಅವಕಾಶ ಕೊಟ್ಟಿದ್ದರೆ ನಮ್ಮ ಉಪಾಧ್ಯಾಯರಿಗೂ ವಸತಿ ಸೌಕರ್ಯ ಒದಗಿಸಿಕೊಡಿ ಎಂದು ಪ್ರಶ್ನೆ ಬರೆಯುತ್ತೇನೆ.

ಶ್ರೀ ಎಲ್. ಟಿ. ತಿಮ್ಮಪ್ಪ ಹೆಗಡೆ. — ಪ್ರಾಜೆಕ್ಟ್‌ಗಳಲ್ಲಿ ವಿಶೇಷವಾದ ಪರಿಸ್ಥಿತಿ ಇರುತ್ತದೆ. ಅದು ತುಂಗಭದ್ರಾ ಪ್ರಾಜೆಕ್ಟ್ ಇರಬಹುದು; ಶರಾವತಿ ಪ್ರಾಜೆಕ್ಟ್ ಇರಬಹುದು; ವರಾಹ ಪ್ರಾಜೆಕ್ಟ್ ಇರಬಹುದು; ಶಿಕ್ಷಕರಿಗೆ ವಸತಿ ಗೃಹಗಳನ್ನು ಒದಗಿಸಿಕೊಡುವುದು ಸರ್ಕಾರದ ಜವಾಬ್ದಾರಿ. ಈ ವಿಚಾರದಲ್ಲಿ ಯೋಜನೆಗೆ ಸಂಬಂಧಪಟ್ಟವರೊಂದಿಗೆ ಮಾತನಾಡಿ ಸೂಕ್ತ ಕ್ರಮ ತೆಗೆದುಕೊಳ್ಳುತ್ತೀರಾ ?

ಶ್ರೀ ಬಿ. ರಾಚಯ್ಯ. — ಇದಕ್ಕೆ ಮೊದಲೇ ಉತ್ತರ ಹೇಳಿದ್ದೇನೆ.

ವಿಷಯ : ಕುಂದಾಪುರ ಹಾಗೂ ಉಡುಪಿ ತಾಲ್ಲೂಕುಗಳಲ್ಲಿ ಗ್ರಾಮೀಣ ಪಶುವೈದ್ಯ ಆಸ್ಪತ್ರೆಗಳ ಮಂಜೂರಾತಿ.

ಪ್ರಶ್ನೆ. 210 (270) ಶ್ರೀ ಪ್ರತಾಪ ಚಂದ್ರ ಶೆಟ್ಟಿ (ಕುಂದಾಪುರ) ಮೊನ್ನೆ ಪಶುಸಂಗೋಪನ ಪಶುವೈದ್ಯ ಹಾಗೂ ತೋಟಗಾರಿಕೆ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೆ :—

ಅ) ಕುಂದಾಪುರ — ಉಡುಪಿ ತಾಲ್ಲೂಕಿನಲ್ಲಿ ಕಳೆದ 5 ವರ್ಷಗಳಲ್ಲಿ ಎಷ್ಟು ಹಳ್ಳಿಗಳಿಗೆ ಗ್ರಾಮೀಣ ಪಶುವೈದ್ಯ ಆಸ್ಪತ್ರೆ ಕೇಂದ್ರಗಳು ಮಂಜೂರಾಗಿವೆ ;

ಆ) ಮಂಜೂರಾಗಿದ್ದು ಕಾರ್ಯ ನಿರ್ವಹಿಸದೇ ಇರುವ ಪಶುವೈದ್ಯ ಕೇಂದ್ರಗಳು ಇವೆಯೇ ;

ಇ) ಹಾಗಿದ್ದರೆ ಅವುಗಳು ಕಾರ್ಯ ನಿರ್ವಹಿಸದಿರಲು ಕಾರಣವೇನು ?

ಉತ್ತರ : ಶ್ರೀ ಎಂ. ಪಿ. ಪ್ರಕಾಶ್ (ಸಾರಿಗೆ ಸಚಿವರು) (ಶ್ರೀ ವಿಶ್ವನಾಥರೆಡ್ಡಿ ಮುದ್ದಾಳ್ ಪಶುಸಂಗೋಪನೆ ಮತ್ತು ತೋಟಗಾರಿಕೆ ಸಚಿವರ ಪರವಾಗಿ).—

ಅ) ಕುಂದಾಪುರ	2	1979-80 ರಲ್ಲಿ
ಉಡುಪಿ	2	1982-83 ರಲ್ಲಿ

ಒಟ್ಟು

4

ಮೇಲ್ಕಂಡಂತೆ ಐದು ವರ್ಷಗಳಲ್ಲಿ ಗ್ರಾಮೀಣ ಪಶುವೈದ್ಯ ಶಾಲೆಗಳು ಮಂಜೂರಾಗಿವೆ.

ಆ) ಈ ಎಲ್ಲಾ ನಾಲ್ಕು ಗ್ರಾಮೀಣ ಪಶುವೈದ್ಯ ಶಾಲೆಗಳು ಕಾರ್ಯ ನಿರ್ವಹಿಸುತ್ತಿಲ್ಲ.

ಇ) ಹುದ್ದೆಗಳ ಮಂಜೂರಾತಿಯಿಲ್ಲದ ಹಾಗೂ ತಾಂತ್ರಿಕ ಸಿಬ್ಬಂದಿಯ ಕೊರತೆಯ ಕಾರಣಗಳಿಂದಾಗಿ ಈ ಗ್ರಾಮೀಣ ಪಶುವೈದ್ಯ ಶಾಲೆಗಳು ಕಾರ್ಯ ನಿರ್ವಹಿಸುತ್ತಿಲ್ಲ.

ಶ್ರೀ ಪ್ರತಾಪಚಂದ್ರ ಶೆಟ್ಟಿ. — ಮಾನ್ಯ ಅಧ್ಯಕ್ಷರೇ, ಕುಂದಾಪುರ ಮತ್ತು ಉಡುಪಿ ತಾಲ್ಲೂಕಿನಲ್ಲಿ ಮಂಜೂರಾದ ಪಶುವೈದ್ಯ ಶಾಲೆಗಳು ಕಾರ್ಯ ನಿರ್ವಹಿಸಲು ಸಾಧ್ಯವಾಗದೇ ಇರುವುದಕ್ಕೆ ಕಾರಣವೇನು? ಯಾವಾಗಿನಿಂದ ಕಾರ್ಯ ನಿರ್ವಹಿಸುತ್ತವೆ ?

ಶ್ರೀ ಎಂ. ಪಿ. ಪ್ರಕಾಶ್. — ಸನ್ಮಾನ್ಯ ಅಧ್ಯಕ್ಷರೇ, 1979-80 ರಲ್ಲಿ ಕುಂದಾಪುರ ತಾಲ್ಲೂಕಿನಲ್ಲಿ ಎರಡು ಗ್ರಾಮಗಳಿಗೂ; ಉಡುಪಿ ತಾಲ್ಲೂಕಿನಲ್ಲಿ ಎರಡು ಗ್ರಾಮಗಳಿಗೂ ಪಶುವೈದ್ಯ ಶಾಲೆಗಳನ್ನು ಮಂಜೂರು ಮಾಡಿದ್ದರೂ, ಸಿಬ್ಬಂದಿ ನೇಮಕಾತಿಗೆ ಮಂಜೂರಾತಿ ದೊರಕದಿರುವುದರಿಂದ ಅವುಗಳು ಕಾರ್ಯ ಪ್ರಾರಂಭ ಮಾಡಿಲ್ಲ. 1982-83 ರಲ್ಲಿ ಸರಿಯಾದಂಥ ಸಿಬ್ಬಂದಿ ಅನುಕೂಲಕ್ಕಾಗಿ 2 ತರಬೇತಿ ಕೇಂದ್ರಗಳನ್ನು ಮಂಜೂರು ಮಾಡಿದ್ದು, ತಾಂತ್ರಿಕ ಸಿಬ್ಬಂದಿ ದೊರಕಿದ ಕೂಡಲೇ ಪ್ರಾರಂಭ ಮಾಡುತ್ತೇವೆ.

ಶ್ರೀ ಪ್ರತಾಪಚಂದ್ರ ಶೆಟ್ಟಿ. — ಸದರಿ ಗ್ರಾಮಗಳಿಗೆ ಸಂಚಾರಿ ಪಶುವೈದ್ಯ ವಾಹನವನ್ನು ಕಳುಹಿಸಿ ಕೊಡುವಂಥ ವ್ಯವಸ್ಥೆ ಮಾಡುತ್ತೀರಾ ?

ಶ್ರೀ ಎಂ. ಪಿ. ಪ್ರಕಾಶ್. — ಈ ಪ್ರಶ್ನೆ ಇದರ ವ್ಯಾಪ್ತಿಯಲ್ಲಿ ಬರುವುದಿಲ್ಲ; ಮಾನ್ಯ ಸದಸ್ಯರ ಸಲಹೆ ಯೋಗ್ಯವಾಗಿರುವುದರಿಂದ ಪರಿಶೀಲನೆ ಮಾಡಲಾಗುವುದು.

ಶ್ರೀ ಹನುಮಂತರಾಯಪ್ಪ. — ಸ್ವಾಮಿ, ಪಶುವೈದ್ಯ ಶಾಲೆಗಳಲ್ಲಿ ವೈದ್ಯರು ಇರುವುದಿಲ್ಲ; ಸ್ಟಾಕ್ ಮ್ಯಾನುಗಳು ಇರುವುದಿಲ್ಲ; ಜವಾನರು ಮತ್ತು ಅಟೆಂಡರುಗಳನ್ನು ಹಾಕುವಂಥ ವ್ಯವಸ್ಥೆ ಮಾಡುತ್ತೀರಾ ?

ಶ್ರೀ ಎಂ. ಪಿ. ಪ್ರಕಾಶ್. — ಸ್ವಾಮಿ, 1979-80 ರಲ್ಲಿ ರಾಜಕೀಯ ಕಾರಣಕ್ಕಾಗಿ ಸರಿಯಾದಂಥ ತಾಂತ್ರಿಕ ಸಿಬ್ಬಂದಿ ಇಲ್ಲದೇ ಇದ್ದರೂ ಪಶುವೈದ್ಯ ಶಾಲೆಗಳನ್ನು ಮಂಜೂರು ಮಾಡಿದರು. ಇವತ್ತು ತಾಂತ್ರಿಕ ಸಿಬ್ಬಂದಿಯ ಅವಶ್ಯಕತೆ ಇರುವುದರಿಂದ 24 ತರಬೇತಿ ಕೇಂದ್ರಗಳನ್ನು ಪ್ರಾರಂಭ ಮಾಡಿದ್ದೇವೆ. ಸಿಬ್ಬಂದಿ ದೊರಕಿದ ಕೂಡಲೇ ಎಲ್ಲಾ ಪಶುವೈದ್ಯ ಶಾಲೆಗಳು ಪ್ರಾರಂಭವಾಗುವವು.